



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৬৩৬/২০২০

অসমৰ যুৱ প্ৰজন্মৰ জনপ্ৰিয় ইউটিউবাৰ আৰু ভিডিঅ' ব্লগাৰৰ  
এটা প্ৰতিনিধি দলে সাক্ষাৎ কৰিলে মুখ্যমন্ত্ৰীক

**‘অসম আৱিষ্কাৰ’ৰ মাধ্যমেৰে ৰাজ্যৰ ইউটিউবাৰ আৰু ভিডিঅ’  
ব্লগাৰসকলে ৰাজ্যখনৰ সভ্যতা-সংস্কৃতিৰ ইতিবাচক বাৰ্তা বিশ্বৰ  
বুকুত প্ৰচাৰ কৰিব লাগিব : মুখ্যমন্ত্ৰী**

দিছপুৰ, ২৩ ছেপ্টেম্বৰ : অসমৰ যুৱ প্ৰজন্মৰ জনপ্ৰিয় ইউটিউবাৰ আৰু ভিডিঅ’ ব্লগাৰৰ এটা প্ৰতিনিধি দলে আজি মুখ্যমন্ত্ৰী সৰ্বানন্দ সোণোৱালক সাক্ষাৎ কৰি বিভিন্ন বিষয় সন্দৰ্ভত আলোচনা কৰে। অসম প্ৰশাসনীয় পদাধিকাৰী মহাবিদ্যালয়ত প্ৰতিনিধি দলটোৰ সৈতে হোৱা সাক্ষাৎৰ সময়ত মুখ্যমন্ত্ৰীয়ে ৰাজ্যৰ ইউটিউবাৰ আৰু ভিডিঅ’ ব্লগাৰসকলক ‘অসম আৱিষ্কাৰ’ৰ আহ্বান জনাই কয় যে নিজৰ ৰাজ্যখনৰ ভূগোল, বৃষ্টি, প্ৰাকৃতিক সৌন্দৰ্য, বৰ্ণিল ভাষা-সংস্কৃতি, লোক-কৃষ্টি, উৎসৱ, পৰম্পৰা, খাদ্য ৰীতি আদিৰ অনাৱিষ্কৃত দিশসমূহ আৱিষ্কাৰ কৰি সেইসমূহ ৰাজ্যৰ বাহিৰত প্ৰচাৰৰ মাধ্যমেৰে অসমৰ বিষয়ে এক সুস্পষ্ট ধাৰণা গঢ় দিয়াৰ বাবে ইউটিউবাৰসকলৰ বহুখিনি কৰণীয় আছে। আনন্দৰাম বৰুৱা, ড° ভূপেন হাজৰিকা, স্বামী বিবেকানন্দ আদি মহামনীষীসকলৰ উদাহৰণ দাঙি ধৰি মুখ্যমন্ত্ৰীয়ে কয় যে এই ব্যক্তিসকলে সাত সাগৰ তেৰ নদীৰ সিপাৰলৈ কাৰিকৰভাৱে ভ্ৰমণ কৰি দেশৰ সভ্যতা-সংস্কৃতিৰ ইতিবাচক বাৰ্তা বিশ্বৰ বুকুত প্ৰচাৰ কৰিছিল। একবিংশ শতিকাৰ তথ্য প্ৰযুক্তিৰ উত্তৰণে এই কাম এতিয়া বেছি সহজ কৰি তুলিলে বুলি উল্লেখ কৰি এই মহান ব্যক্তিসকলৰ আদৰ্শৰে বিশ্বৰ বুকুত নিজৰ ৰাজ্য তথা দেশক ইতিবাচক ৰূপত পৰিচিত কৰাবলৈ ৰাজ্যখনৰ ইউটিউবাৰসকলৰ প্ৰতি তেওঁ আহ্বান জনায়। নিজৰ কষ্ট, সাধনা আৰু উপস্থাপন শৈলীৰে ১ মিলিয়ন পৰ্যন্ত অনুগামীৰ সৃষ্টি কৰিবলৈ সক্ষম হোৱা বাবে ৰাজ্যৰ জনপ্ৰিয় ইউটিউবাৰ আৰু ভিডিঅ’ ব্লগাৰসকলক অভিনন্দন জনাই মুখ্যমন্ত্ৰীয়ে কয় যে তেওঁলোকৰ এই সাফল্যই অসমীয়া যুৱ সমাজৰ মাজত নিহিত হৈ থকা অপাৰ শক্তিৰ কথাই প্ৰতিপন্ন কৰে। দেশৰ ইতিহাসত ‘যুৱ শক্তিৰ দ্বাৰা নেতৃত্ব প্ৰদানকাৰী উন্নয়ন’ (যুথ লেড ডেভেলপমেণ্ট) ৰ ধাৰণা প্ৰৱৰ্তন কৰা প্ৰধানমন্ত্ৰী নৰেন্দ্ৰ মোদীক প্ৰথমগৰাকী প্ৰধানমন্ত্ৰী বুলি উল্লেখ কৰি নতুন ভাৰত গঢ়াৰ বাবে নতুন প্ৰজন্মই তথ্য প্ৰযুক্তিৰ হাতত ধৰি আগবাঢ়িব লাগিব বুলি মুখ্যমন্ত্ৰীয়ে কয়। ৰাজ্য চৰকাৰৰ জনকল্যাণকামী আঁচনিসমূহ আৰু ইতিবাচক কাম-কাজবোৰৰ বিষয়ে ৰাইজৰ মাজত প্ৰচাৰ কৰি সজাগতাৰ সৃষ্টি কৰিবলৈও তেওঁ ইউটিউবাৰসকলৰ প্ৰতি আহ্বান জনায়।



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

মুখ্যমন্ত্ৰীক সাক্ষাতৰ সময়ত ইউটিউবাৰ আৰু ব্লগাৰসকলে তেওঁলোকে সন্মুখীন হোৱা বিভিন্ন সমস্যা সন্দৰ্ভত মুখ্যমন্ত্ৰীৰ দৃষ্টি আকৰ্ষণ কৰে। মুখ্যমন্ত্ৰীয়ে তেওঁলোকৰ সমস্যাসমূহ সহদয়তাৰে বিবেচনা কৰা হ'ব বুলি আশ্বাস প্ৰদান কৰে।

হৃষীকেশ শৰ্মা, হিমাংশু শৰ্মা আৰু চয়ন আছনয়নৰ নেতৃত্বত অহা প্ৰতিনিধি দলটোৰ সৈতে হোৱা আজিৰ এই আলোচনাৰ সময়ত উদ্যোগ আৰু বাণিজ্য বিভাগৰ মন্ত্ৰী চন্দ্ৰমোহন পাটোৱাৰী আৰু মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামী উপস্থিত আছিল। এই সাক্ষাতৰ সময়ত ডিম্পু বৰুৱা, মীনাক্ষী গগৈ, ভূষণ পাঠক, ধনশ্ৰী বৈশ্য, চিত্ৰাশ্ৰী শইকীয়া, ৰেখা হীৰা, সমৰ বৰুৱা, ৰোহিত শৰ্মা, নিলোৎপল চলিহা, বিকাশ চেত্ৰী, চিত্ৰৰঞ্জন, দেৱাশীষ ডেকা, বিতোপন শইকীয়া, ভাস্কৰ দত্ত, সত্যম বৰকটকী আৰু ৰাবানী ছয়ামৰ দৰে ৰাজ্যখনৰ বহুকেইগৰাকী জনপ্ৰিয় ইউটিউবাৰ আৰু ভিডিঅ' ব্লগাৰে অংশ গ্ৰহণ কৰে। এই আলোচনাত কেইগৰাকীও ইউটিউবাৰে ভাছুৱেল মাধ্যমৰ জৰিয়তেও অংশ গ্ৰহণ কৰি মুখ্যমন্ত্ৰীৰ লগত মত-বিনিময় কৰে।

প্ৰঃকুঃবঃ

২৩/০৯/২০২০